



စာစဉ် - ၁၂

မြေခွေးလေးရဲ့
ချစ်ခြင်းဒဏ္ဍာရီ
စွယ်

အခန်း-၁၆၁

အကြီးအကဲက ကျိုးဟူ၏ ခန္ဓာကိုယ်ကို မထိရဲ မကိုင်ရဲဟန်ဖြင့် လက်လှမ်းလာသော်လည်း မထိလိုက်ပေ။ ကျိုးဟူကို အလွန်တရာ မြင့်မြတ်သော နတ်ဘုရားတစ်ပါးအား တွေ့မြင်လိုက်ရသည့်နှယ် မော့ကြည့်လာ၏။

"ကျွန်တော်တို့လို မျိုးရိုးနိမ့်ပြီးတော့ အရှိန်အဝါမဲ့တဲ့နတ်ငယ်လေးတွေ အတွက် အရှင့်သားရဲ့ မြင့်မြတ်တဲ့ နတ်ခန္ဓာကိုယ်ကို သုံးပြီး ကာကွယ်ပေးတာက ကျွန်တော်တို့ လုံးဝကို မထင်မှတ်ထားပါဘူး။ ဒီကျေးဇူးကို ဘယ်လို ဆပ်သင့်တာလဲ ဆိုတာတောင်မှ မသိနိုင်တော့ဘူး။ အရှင့်သားက ကြီးကျယ်မြင့်မြတ်လွန်းပါတယ်။ တံခါးပိတ်ကျင့်ကြံတဲ့ဆီကနေ ထွက်လာပေးတဲ့အပြင် ကျွန်တော်တို့အတွက် အသက်ကိုပါ မငဲ့ဘဲ ဒီလိုမျိုး ကာကွယ်ပေးတယ်"

အကြီးအကဲ ရှင်းထုံက လှိုက်လှိုက်လဲ့လဲ့ ကျေးဇူးတင်နေပြီး မျက်နှာအိုအိုက မျက်ရည်စများပင် ရစ်သိုင်းလာလေ၏။

တစ်ခုခုတော့ လွဲနေပြီ ထင်တယ်။ ကျိုးဟူ တွေးလိုက်မိသည်။ ထပ်မံ၍ ထိုအိုမင်းနေသော နတ်အိုကြီးကို ချော့မော့ရမည်ကို တွေးမိသွားပြီး ထိတ်လန့်သွား၏။ ရုတ်တရက် ငိုယိုတတ်သော နတ်များစွာ ရှိနေမည်ကိုပါ

တွေးမိပြီးနောက် ထိုနေရာမှပင် ပြေးသွားချင်နေပြီ ဖြစ်လေသည်။

ထို့အပြင် ထိုအိုမင်းနေသော အကြီးအကဲနတ်ကြီး၏ စကားနှင့် လားလားမျှ မသက်ဆိုင်ဘဲ ထိုဖျက်ဆီးခြင်းနတ်အသက်ဓာတ်ကို မတော်တဆ စုပ်ယူမိခြင်း ဖြစ်ကာ အကယ်၍သာ ထိုသို့စုပ်ယူမိခြင်းကနေ ကျိုးဟူက ပေါက်ကွဲသွားနိုင်သည်ကို ကြိုတင်သိရှိခဲ့ပါက လုံးဝကို ပြုလုပ် လိမ့်မည် မဟုတ်ချေ။

ယခုတော့ ထိုအနီးအနားမှ နတ်အများက ကျိုးဟူကို အရည်ရွှမ်းလဲ့နေ သော စပျစ်သီးလုံးများ ကဲ့သို့သော မျက်လုံးများဖြင့် ဝိုင်းကြည့်နေကြလေ တော့သည်။

ထိုသူတို့က ကျိုးဟူက မထင်မှတ်ထားဘဲ ပြုလုပ်လိုက်မိသည်ကို မသိဘဲ ကျေးဇူးတင်နေကြကာ ထိုအကြီးအကဲနတ်ကြီး၏ ပြောဆိုနေသော စကား များကို ကျိုးဟူ အလွန်အမင်း အားတုံ့အားနာ ဖြစ်ရပေသည်။ ကျိုးဟူက ထိုနတ်များ၏ ကျေးဇူးတင်နေမှုများကို ငြင်းဆန်ရန် ပြင်လိုက်သော်လည်း ချင်းရန်နတ်မင်းက ကျိုးဟူ၏ ခြေထောက်အား တက်နင်းလာပြီးနောက် လျင်မြန်စွာပင် ပြောလိုက်၏။

"အကြီးအကဲခင်ဗျာ.. ကျွန်တော်တို့ကို အားနာရအောင် လုပ်နေပြန်ပါပြီ ကျွန်တော်တို့ တကယ် အနေရခက်လာလို့ အဲဒီကျေးဇူးကို စိတ်ထဲမှာပဲ မှတ်ထားပေးပါ.. ဘယ်လိုပဲ ဖြစ်ဖြစ် ကောင်းကင်နန်းတော်ကနေ နတ်မျိုး နွယ်တွေကို ဂရုစိုက်တာက လုပ်နေကျပါပဲ ဖြစ်သင့်တာပါ ဖြစ်သင့်တာပါ"

နောက်ဆုံးတွင် ထိုသူ နှစ်ဦးအကြား မည်သည့်စကားမှ မပြောနိုင်သည် ကို ကျိုးဟူက လက်သင့်ခံလိုက်ပြီး ဖြစ်ကာ၊

"ကျွန်တော် သွားနှင့်တော့မယ်.."

"ဟေ့.. နေအုံး.."

ချင်းဆစ်နတ်သားက ကျိုးဟူကို တားမြစ်လာ၏။ သူကပဲ အနားသို့ တိုးလာပြီးမှ ဆက်ပြောလာသည်။

"ငါ အစတုန်းက မင်းကို တကယ်ပဲ ငယ်သေးတယ်လို့ ထင်မြင်နေခဲ့တာ အထင်သေးတာ မဟုတ်ပေမဲ့ မင်းကို တချို့ကိစ္စတွေကို ပြောပြဖို့ ဆန္ဒမရှိခဲ့ဘူး။ ဒါပေမဲ့ ဒီနေ့ ကြယ်တာရာဒေသမှာ ပြင်ဆင်ထားတာတွေနဲ့ မင်းရဲ့ လုပ်ဆောင်မှုတွေက မဆိုးဘူးလို့ ခံစားမိတယ်။ ဒါကြောင့် မင်းကို ကိစ္စတချို့ ပေးသိမလို့ ဆုံးဖြတ်လိုက်တယ်"

"ဘာကိစ္စလဲ"

"ပိုင်ဒေသက မရိုးရှင်းဘူး။ သူတို့က လက်မှုအတတ်မှာ တတ်ကျွမ်းကြတော့ နတ်မဲ့ရုပ်သေးရုပ်တွေ ကိစ္စတွေနဲ့ ဆက်နွယ်နေတာကို ငါတို့ ရှာတွေ့ထားတယ်။ ဒီလအတွင်းမှာ သူတို့ကို ကောင်းကင်နန်းတော်က နတ်စစ်သူကြီးတွေက သွားစစ်ဆေးလိမ့်မယ်"

"အင်း.. အဲဒီတော့.."

"မင်း တကယ်လို့ တစ်ယောက်ယောက်ကို သတိပေးချင်တာ ရှိတယ် ဆိုရင် သတိပေးနိုင်တယ်။ ဒါပေမဲ့ ဒီသတင်းက ပေါက်ကြားလို့ မဖြစ်ဘူး"

"သတင်းက ပေါက်ကြားလို့ မဖြစ်ဘူးဆိုပြီးတော့ ကျွန်တော့်ကို ဘာလို့ လာပြောပြနေတာလဲ"

ကျိုးဟူက မျက်လုံး ကလယ်ကလယ်ဖြင့် ချင်းဆစ်နတ်သားကို မေးလိုက်မိသည်။ ချင်းဆစ်နတ်သား မသိသည်က ပိုင်ဒေသသို့ နတ်စစ်သူကြီးတစ်ဦးဖြင့် စစ်ဆေးစေမည် ဆိုခြင်းက ကြီးမားသော ကိစ္စရပ် ဖြစ်လာပါက ကောင်းကင်နန်းတော်မှ ပိုင်ဒေသအား အညှာအတာမဲ့စွာ ကွပ်ကဲစိစစ်ရန်

ဖြစ်ပေသည်။

ထိုသို့သော ကိစ္စရပ်များ ကောင်းကင်နန်းတော်၌ ဖြစ်ခဲ့ဖူးသည်။ နတ်ဒေသများမှ ကောင်းကင်နန်းတော်အား စိန်ခေါ်သည်ဟု ယူဆချက် ရှိခဲ့ပါက ကောင်းကင်မင်းကြီးက သူ၏ အတွေ့အကြုံအရ ထိုနတ်နယ်မြေကို ပြင်းထန်စွာ ဖိနှိပ်လေ့ ရှိပေသည်။

ကောင်းကင်မင်းကြီး နန်းတက်ပြီး သိပ်မကြာမီ၌ ကောင်းကင်နန်းတော်အား ပုန်ကန်မှုတစ်ခု ဖြစ်ခဲ့လေသည်။ ထို့အတွက် ကောင်းကင်ဧကရီမှာ နှစ်တစ်ထောင်ခန့် မေ့မျောသွားခဲ့ရသည်။ ထိုကာလအတွင်း ကျိုးရင်းနတ်ဘုရားမက အိပ်စက်အနားယူနေခဲ့ခြင်း ဖြစ်ကာ သူမ၏ စိမ့်စမ်းပြာကျွန်းအား မည်သူမျှ မဝင်ရောက်စေရန် နတ်စွမ်းအား ပိတ်ဆို့ထားခဲ့သည်။

ထိုစဉ်က ကောင်းကင်မင်းကြီးမှာ ကောင်းကင်ဧကရီအား ကုသရန် နတ်သမားတော်များကို နတ်ဒေသတစ်ခုနှင့် အရူးအမူး ရှာဖွေခဲ့ရ၏။ သို့သော် ကျိုးရင်းနတ်ဘုရားမ ပြန်လည် နိုးထလာသည့် အချိန်မှာသာ ကောင်းကင်ဧကရီကို ပြန်၍ နိုးထစေနိုင်ခဲ့သည်။

ထိုစဉ် နှစ်တစ်ထောင်အတွင်း ကောင်းကင်နန်းတော်၏ ကိစ္စရပ်များ အတော်များများက ပြောင်းဆန်ကော အရှေ့ပင်လယ်က အင်အားကြီးမားလာပြီး မနာခံလိုခြင်းကို ပြခဲ့ဖူးသေး၏။

ထိုအတွေ့အကြုံက ကောင်းကင်မင်းကြီးအား နတ်ဒေသများ၏ ပုန်ကန်မှုအရိပ်အယောင်ကို တွေ့သည်နှင့် ကြိုတင် ဖြေရှင်းပစ်စေရန် ဆန္ဒရှိစေခဲ့သည်။ အကယ်၍သာ နတ်ဒေသတစ်ခုမှ ကောင်းကင်ကို ပုန်ကန်ရန် ကြံစည်ခဲ့ပါက ကောင်းကင်မင်းကြီးက ထိုနယ်မြေဒေသတစ်ခုလုံးကိုပင် မြေလှန်ပစ်ရန် အတွေးရှိလိမ့်မည်မှာ အမှန်ပင် ဖြစ်လေသည်။

သို့သော် ထိုအကြောင်းအရင်းအားလုံးကို ကျိုးဟူက မသိပေ။ ထို့ကြောင့်

ကျိုးဟူက နတ်မင်းသားလေး၏ ဆိုလိုရင်းကို အတိအကျ နားမလည်နိုင်ပေ။

နတ်မင်းသားလေးက ဆိုလိုသည်မှာ ကောင်းကင်နန်းတော်မှ ပိုင်ဒေသအား ရာဇဝတ်သားသဖွယ် စောင့်ကြည့်တော့မည် ဖြစ်ပြီး အကယ်၍သာ အနည်းငယ်မျှသော အမှားအယွင်းကို တွေ့ရှိခဲ့ပါက သက်ညှာမှု မရှိဘဲ ချေမှုန်းခံရမည်ဖြစ်သည်။ ထို့ကြောင့် ကျိုးဟူက ပိုင်ဒေသနှင့် ဆက်စပ်ခဲ့ဖူးသောကြောင့် ကယ်တင်ချင်သော သူများ ရှိလျှင် ကြိုတင် ရှောင်ရှား၍ ရနိုင်စေရန် သတိပေးခြင်း ဖြစ်လေ၏။

သို့သော် ကံဆိုးလှစွာဖြင့် ယခုလက်ရှိတွင် ဟူအာကို ပြောမိခြင်း မဟုတ်ဘဲ ကျိုးဟူကို ပြောမိခြင်း ဖြစ်နေသည်။ ကျိုးဟူသည်က ပိုင်ဒေသနှင့် ဆက်လျဉ်း၍ မည်သို့မျှ များများစားစား တွေးတောပေးမည့်သူ မဟုတ်နေပေ။ ထို့ကြောင့် သူ့ကို အဘယ်ကြောင့် လာပြောနေမှန်းကို မသိနားမလည် ဖြစ်နေခြင်းဖြစ်ပေ၏။

တလီချင်းဆစ်က ကျိုးဟူကို မျက်မှောင်ကုတ်၍ ကြည့်လိုက်သည်။

"ဒီသတင်းက မင်းအတွက် ဘာမှ မထူးခြားဘူးလား"

တလီချင်းဆစ်၏ မေးခွန်းကို ကျိုးဟူက နားမလည်နိုင်သည့်ဟန် ဖြစ်ရသည်။ ထို့ကြောင့် ပြန်မေးလိုက်၏။

"ဒီသတင်းမှာ ကျွန်တော်က မဖြစ်မနေ ထူးခြားနေမှ ရမှာလား"

ချင်းဆစ်နတ်သားက ထိုကိစ္စကို ကျိုးဟူအား များများစားစား ပြောပြလိုဟန် မရှိပေ။ ထို့ကြောင့် ခေါင်းညိတ်လိုက်ပြီးနောက် ပြောလိုက်သည်။

"မင်းအတွက် အရေးကြီးဘူး ဆိုရင်လည်း ငါက မင်းကို ဘာမှ မပြောခဲ့ဘူးလို့ပဲ ထားလိုက်ပါတော့.."

ချင်းဆစ်နတ်သားက ချင်းရန်နတ်မင်းထံသို့ သွားလိုက်ပြီးနောက် တီးတိုး ပြောလိုက်သည်။ ချင်းရန်နတ်မင်းက ကျိုးဟူကို တစ်ချက် လှမ်းကြည့်လာ ပြီးနောက် အနားသို့ တိုးလာ၏။

"ဒီကိစ္စက ကောင်းကင်နန်းတော်ကနေ ကိုင်တွယ်တာက နည်းနည်း တော့ ကြမ်းတမ်းလိမ့်မယ်။ မင်းစိတ်ကို ပြင်ဆင်ထားသင့်တယ်"

ကျိုးဟူ ခေါင်းညိတ်ပြလိုက်သည်။ ပြီးနောက် နားမလည်နိုင်ဟန်ဖြင့် မေးလိုက်၏။

"ကျွန်တော်က ဘာဖြစ်လို့ ဒီကိစ္စကို မဖြစ်မနေ သိထားသင့်တာလဲ"

"မင်း တကယ်ပဲ မသိချင်ဘူးလား။ အိမ်ရှေ့မင်းသားက မင်းကို ပြောပြဖို့ တွေးထားပေမဲ့ ကြောက်နေခဲ့တာ ဒါပေမဲ့ မင်းရဲ့ ကြယ်တာရာဒေသအပေါ် စီမံထားနိုင်မှုအရတော့ မင်းက ဒီကိစ္စကို ကိုင်တွယ် ထားနိုင်လိမ့်မယ်လို့ ငါ တို့က တွေးမိလို့ မင်းကို အချိန်မီ ပြောပြထားတာပါ"

ကျိုးဟူ လက်ယမ်းလိုက်သည်။

"ကျွန်တော် ဂရုမစိုက်ဘူး။ ကျွန်တော်က ပိုင်ဒေသကို ဘာသွားလုပ်ရမှာ လဲ"

ချင်းရန်နတ်မင်းက ထပ်မေးသည်။

"မင်း နောင်တမရမှာ သေချာရဲ့လား"

"သေချာတာပေါ့။ ပိုင်ဒေသက ငါ့အိမ်မှ မဟုတ်ဘဲ"

ကျိုးဟူက အနည်းငယ် တုံ့ဆိုင်းသွားမိသော်လည်း သူက ဟူအာ မဟုတ် ပေ။ ထို့ကြောင့် ပိုင်ဒေသအကြောင်း သူက များများ တွေးပေးနေစရာ အကြောင်းမရှိဟု သူ့ကိုယ်သူ သတိပေးလိုက်ပြီးနောက်။

"ကျွန်တော် မသွားဘူး"

ချင်းရန်နတ်မင်းက ကျိုးဟူကို သတိထားစိုက်ကြည့်လာပြီးနောက် တီးတိုးပြောလိုက်၏။

"မင်းက ဘာမှားနေတာလဲ ဆိုတာကို ငါ မသိဘူး ဒါပေမဲ့ တစ်ခုခုတော့ လွဲနေသလိုပဲ"

ကျိုးဟူ ထိတ်ခနဲ ဖြစ်သွားသည်။ ချင်းရန်နတ်မင်းက သူတို့နှစ်ယောက် သား၏ နတ်ဝိညာဉ်ကွာဟမှုကို သိရှိသွားပြီလားဟု တွေးလိုက်မိသည်။ ထို့ကြောင့် အတန်ငယ် အားလျော့သည့် လေသံဖြင့် ပြောလိုက်ရ၏။

"တကယ်လို့ ကျွန်တော်က ပိုင်ဒေသကို သွားလိုက်ပြီးရင်တောင်မှ ဖြစ်လာမဲ့အရာနဲ့ ဖြစ်ပြီးသားအရာကို တားမြစ်လို့ ရနိုင်တာမျိုးတော့ မဟုတ်ဘူးလေ.. ဒါပေမဲ့ ကျွန်တော်သာ မသွားရင် ဒါက ပိုင်ဒေသကို ပစ်ပယ်သလို ဖြစ်သွားမှာလား"

ကျိုးဟူ သတိထားပြီး မေးခွန်းမေးလိုက်သည်။ အကယ်၍သာ ပိုင်ဒေသကို မသွားလိုက်ခြင်းက ပိုင်ဒေသကို ပစ်ပယ်လိုက်ခြင်းသာ ဆိုပါက ဟူအာက လုပ်လိမ့်မည် မဟုတ်ပေ။ ထို့ကြောင့် မသွားချင်လျှင်တောင် ကျိုးဟူက ဟန်ဆောင်ပန်ဆောင်ဖြင့် သွားရပေလိမ့်မည် ဖြစ်သည်။

ထို့ကြောင့် ချင်းရန်နတ်မင်း၏ ဖြေကြားချက်က သူ့အတွက် အရေးကြီး၏။
